

الحمد لله رب العلمين ط والصلوة والسلام على سيد المرسلين ط
اما بعد فاعوذ بالله من الشيطان الرجيم ط بسم الله الرحمن الرحيم ط

امام ابو القاسم قشيري رحمه الله

تصنيف. صاحبزاده محمد محب الله نوري

لَيْسَ عَلَى اللَّهِ بِمُسْتَنْكَرٍ
أَنْ يَجْمَعَ الْعَالَمَ فِي وَاحِدٍ

”اللہ تعالیٰ کی قدرت کاملہ سے بعید نہیں کہ وہ تمام مخلوق کی خوبیاں ایک شخص میں جمع کر دے“

بِسْمِ اللّٰهِ الرَّحْمٰنِ الرَّحِیْمِ

چوتھی اور پانچویں صدی ہجری میں جن باکمال مشاہیر کا دنیا علم و فضل میں نام روشن ہوا، ان میں امام قشیری علیہ الرحمہ کی شخصیت بہت نمایاں اور ممتاز ہے۔۔۔ موصوف، علوم و فنون میں جامعیت و مہارت، تصوف و طریقت اور باطنی و روحانی امور پر عبور، ذکاوت و فطانت، نکتہ سنجی اور دقیقہ رسی میں اپنی نظیر آپ تھے۔۔۔

نام و نسب

نام نامی، اسم گرامی ”عبدالکریم“، کنیت ”ابوالقاسم“ اور لقب ”زین الاسلام“ ہے۔۔۔ آپ کے ہم عصر خطیب بغدادی (م ۴۶۳ھ) نے نسب یوں بیان کیا ہے:

”عَبْدُ الْكَرِيمِ بْنِ هُوَازِنِ بْنِ عَبْدِ الْمَلِكِ بْنِ طَلْحَةَ بْنِ مُحَمَّدِ ابْنِ الْقَاسِمِ الْقَشِيرِيِّ النَّيْسَابُورِيِّ“

(خطیب بغدادی، حافظ ابوبکر احمد بن علی، ۵۲۶۳ھ، تاریخ بغداد، بیروت، جلد ۱، صفحہ ۸۳)

ذہبی (م ۷۴۸ھ) نے آپ کو امام، زاہد، قدوہ، استاذ، صوفی اور مفسر کے القاب سے یاد کیا ہے۔۔۔

(ذہبی، حافظ شمس الدین محمد بن احمد، ۷۴۸ھ، سیر اعلام النبلاء، دارالکتب العلمیہ، بیروت، ۲۰۰۴ء،

جلد ۱۱، صفحہ ۴۸)

آپ کے آباء و اجداد عرب سے ہجرت کر کے خراسان کے گرد و نواح میں آباد ہو گئے تھے

(داوودی، حافظ شمس الدین محمد بن علی، ۹۲۵ھ، طبقات المفسرین (حرف العین)، دارالکتب العلمیہ، بیروت، ۲۰۰۲ء، صفحہ ۲۳۸/ طاش کبری زادہ، احمد بن مصطفیٰ، ۹۲۶ھ، مفتاح السعادة و مصباح السيادة، دائرة المعارف، حیدرآباد دکن، جلد ۱، صفحہ ۴۳۸)

۴..... تاریخ بغداد، جلد ۱۱، صفحہ ۸۳ خراسان کا دارالحکومت نیشاپور تھا، اس کے قریب استوانامی ایک بڑا قصبہ تھا، جس میں ربیع الاول ۳۷۶ھ میں آپ کی ولادت ہوئی۔ (تاریخ بغداد، جلد ۱۱، صفحہ ۳۸۳)

اسی نسبت سے آپ کو نیشاپوری کہا جاتا ہے اور قشیری بن کعب سے منسوب عرب کے ایک بڑے قبیلے سے خاندانی تعلق کی بنا پر قشیری کہلائے۔۔۔

(ابن خلکان، ابوالعباس شمس الدین احمد بن محمد، ۶۸۱ھ، وفيات الاعیان، دارصادر، بیروت، جلد ۳، صفحہ ۲۰۷)

آپ والد کی جانب سے قشیری اور والدہ کی جانب سے سلمی (ابن کثیر لکھتے ہیں: امہ من بنی سلیم۔۔۔ حافظ ابن کثیر، ابوالفداء، ۷۷۷ھ، البدایہ و النہایہ، المکتبۃ العصریہ، بیروت، ۱۴۲۲ھ/۲۰۰۲ء، جلد ۸، صفحہ ۳۱۸) ہیں۔۔۔

آپ کے ماموں ابو عقیل سلمی علاقہ استوا کے سرکردہ زمینداروں میں سے تھے۔۔۔

(سبکی، ابونصر عبدالوہاب بن علی، ۷۷۱ھ، طبقات الشافعیہ الکبریٰ، دارالکتب العلمیہ، بیروت، جلد ۳، صفحہ ۱۵۲)

تعلیم و تربیت

امام ابوالقاسم قشیری علیہ الرحمہ کے سر سے باپ کا سایہ بچپن میں ہی اٹھ گیا تھا، چنانچہ آپ ابوالقاسم الیمانی کے پاس جا پہنچے اور ان سے ادب اور عربی زبان پڑھی، اسی طرح دیگر حضرات سے بھی استفادہ کیا۔۔۔

(سبکی، ابونصر عبدالوہاب بن علی، ۷۷۱ھ، طبقات الشافعیہ الکبریٰ، دارالکتب العلمیہ، بیروت، جلد ۳، صفحہ ۱۵۲)

بچپن ہی سے حساس طبع واقع ہوئے، انھوں نے دیکھا کہ حکومت کی طرف سے گاؤں پر بھاری ٹیکس (لگان) عائد ہے، جس سے زمین دار اور علاقہ کے لوگ پریشان ہیں، تو آپ نے یہ عزم کر لیا کہ نیشاپور جا کر حساب میں مہارت حاصل کروں گا اور محکمہ استیفاء میں ملازمت اختیار کر کے گاؤں والوں کو بھاری لگان سے نجات دلاؤں گا۔۔۔ چنانچہ آپ نیشاپور جا پہنچے۔۔۔

(وفیات الاعیان، جلد ۳، صفحہ ۲۰۶/ ذہبی، شمس الدین محمد بن احمد بن عباس، ۷۷۸ھ، تاریخ اسلام للذہبی، دارالکتب العلمیہ، بیروت، حوادث، ۴۶۱-۴۷۰، صفحہ ۱۷۱/ ابن العماد، ابوالفلاح عبدالرحمن حنبلی، ۱۰۸۹ھ،

شذرات الذهب، دار احیاء التراث العربی، بیروت، جلد ۲، صفحہ ۳۲۰)

گھر سے دنیوی مفاد کے لیے نکلے تھے، تب انھیں دنیا داروں سے میل جول رکھنا پسند تھا (ابن الجوزی، ابوالفرج عبدالرحمن بن علی، ۵۹۷ھ، المنتظم فی تاریخ الملوک و الامم، دارالکتب العلمیہ، بیروت، جلد ۱۶، صفحہ ۱۲۸) مگر منشاء الہی یہ تھا کہ انھیں دین کا امام بنایا جائے، چنانچہ نیشاپور پہنچے تو اتفاقاً وہاں کے جلیل القدر عالم، امام اور صاحب کشف و کرامت بزرگ، شیخ ابوعلی حسن بن علی الدقاق نیشاپوری (م ۴۰۶ھ) کی مجلس سے گزر رہا، شیخ دقاق کا اثر آفرین کلام دل میں یوں گھر کر گیا کہ حساب سیکھنے اور سرکاری ملازمت کا خیال محو ہو گیا۔۔۔

(وفیات الاعیان، جلد ۳، صفحہ ۳۰۶)

شیخ ابوعلی دقاق نے اپنی فراست سے ان میں نجابت کے آثار ملاحظہ کیے تو اپنی بلند ہمتی سے انھیں اپنا گرویدہ بنا لیا۔۔۔ (وفیات الاعیان، جلد ۳، صفحہ ۳۰۶)

چوں کہ تصوف و طریقت کی اساس شریعت ہے، اس لیے شیخ نے حکم دیا کہ پہلے دینی علوم حاصل کرو، چنانچہ آپ کے مشورہ سے قشیری، ابوبکر محمد بن ابوبکر طوسی کے درس میں شامل ہو گئے اور ان سے فقہ پڑھی، علم اصول کے ماہر امام استاذ ابوبکر بن فورک سے علم اصول میں مہارت حاصل کی، یہاں تک کہ ان کے تلامذہ میں اپنے علم و فضل کے لحاظ سے سب سے ممتاز مقام حاصل کیا۔۔۔ اصول فقہ بھی انھی سے پڑھا۔۔۔ ابن فورک کی وفات کے بعد استاذ ابواسحاق اسفرائینی کے حلقہ درس میں شریک ہو گئے، کافی دن گزرے تو استاذ نے محسوس کیا کہ قشیری صرف درس سنتے ہیں، علمی افادات کو ضبط تحریر میں نہیں لاتے، اس طرح تو اپنا وقت ضائع کر رہے ہیں۔۔۔ ایک دن امام قشیری کو سمجھایا کہ یہ علم محض سماعت سے حاصل نہیں ہوتا، اسے جب تک ضبط تحریر میں نہ لایا جائے، محفوظ نہیں رہتا۔۔۔ یہ سنتے ہی قشیری نے جو کچھ استاذ ابواسحاق سے سنا تھا، من وعن ان کے سامنے دہرا دیا، تب استاذ پر ان کی علمی لیاقت، مقام و مرتبت اور قدرو منزلت آشکار ہوئی اور فرمایا:

”مجھے معلوم نہ تھا کہ تم اس مقام پر پہنچ چکے ہو، تمہیں شریک درس ہونے کی حاجت نہیں ہے، میری تصانیف کا مطالعہ ہی تمہارے لیے کافی ہے“۔۔۔

امام قشیری نے اپنے دونوں اساتذہ امام اسفرائینی اور ابن فورک کے طریقوں سے رہنمائی لے کر ایک جامع طریق وضع کیا، اس کے بعد آپ نے قاضی ابوبکر بن طیب کی کتب کا مطالعہ کیا۔۔۔

(شذرات الذهب، جلد ۲، صفحہ ۳۲۱ / طبقات الشافعية الكبرى، جلد ۳، صفحہ ۱۵۲)

مذہب

امام ابوالقاسم قشیری قدس سرہ العزیز عقائد میں اشعری (حضرت ابوالحسن اشعری علیہ الرحمہ کے پیروکار) تھے اور فقہ میں شافعی المذہب تھے، جیسا کہ ان کے معاصر خطیب بغدادی تحریر کرتے ہیں:

وَ كَانَ يَعْرِفُ الْأَصُولَ عَلَى مَذْهَبِ الْأَشْعَرِيِّ وَ الْفُرُوعَ عَلَى مَذْهَبِ الشَّافِعِيِّ ---

(تاریخ بغداد، جلد ۱۱، صفحہ ۸۲)

بیعت

امام قشیری دیگر اساتذہ سے مستفیض ہونے کے ساتھ ساتھ حضرت شیخ ابوعلی دقاق کی مجالس میں بھی باقاعدہ شریک ہوتے رہے اور یوں علمی سرگرمیوں کے ساتھ ساتھ طریقت و تصوف اور معرفت و حقیقت کی منازل بھی طے ہوتی رہیں اور ظاہری علوم سے فراغت کے بعد فقر و درویشی کی راہ اختیار کی --- شیخ دقاق کے دستِ حق پرست پر بیعت تھے (جامی، مولانا عبدالرحمن، ۸۹۸ھ، صفحات الانس، منشی نول کشور، لکھنؤ، صفحہ ۲۸۸)، اپنے شیخ کی زبانی اپنا سلسلہ طریقت بیان کرتے ہوئے یوں رقم طراز ہیں:

كَانَ الْأُسْتَاذُ أَبُو عَلِيٍّ يَقُولُ: أَخَذْتُ هَذَا الطَّرِيقَ عَنِ النَّصْرِ آبَاذِيٍّ وَ النَّصْرِ آبَاذِيٍّ عَنِ الشُّبَلِيِّ وَ الشُّبَلِيِّ عَنِ الْجُنَيْدِ وَ الْجُنَيْدُ عَنِ السَّرِيِّ وَ السَّرِيُّ عَنِ مَعْرُوفِ الْكَرْخِيِّ وَ مَعْرُوفُ الْكَرْخِيِّ عَنِ دَاوُدَ الطَّائِيٍّ وَ دَاوُدُ الطَّائِيٍّ لَقِيَ التَّابِعِينَ ---

(قشیری، امام ابوالقاسم عبدالکریم بن ہوازن، ۴۶۵ھ، رسالہ قشیریہ، مطبع مصطفیٰ البابی، مصر، ۱۹۵۹ء، صفحہ ۱۴۷)

”استاذ ابوعلی فرمایا کرتے تھے کہ میں نے طریق تصوف نصر آبادی سے حاصل کیا، انھوں نے شبلی سے، ابوبکر شبلی نے جنید بغدادی سے، جنید بغدادی نے سری سقطی سے، انھوں نے معروف کرخی سے اور معروف کرخی نے داؤد طائی سے حاصل کیا، جب کہ داؤد طائی کی ملاقات تابعین سے تھی“ ---

شیخ و مرشد کا ادب

امام قشیری کو اپنے شیخ و مرشد سے بڑی عقیدت و محبت تھی، رسالہ قشیریہ میں ان کا ذکر والہانہ انداز میں کرتے

ہوئے ہر جگہ ان کے ساتھ استاذ کا اضافہ کرتے ہیں ---

فقرو درویشی کی راہ میں ادب کو بڑی اہمیت حاصل ہے، منزل مراد تک وہی پہنچتے ہیں جو ادب آشنا ہوں، جب کہ بے ادب باطنی و روحانی نعمتوں سے محروم رہتے ہیں۔۔۔ امام قشیری نے بھی صاحبان طریقت کی راہ اپناتے ہوئے پاس ادب ہمیشہ لازم رکھا۔۔۔ چنانچہ شیخ سے عقیدت کا حال بیان کرتے ہوئے کہتے ہیں:

”ابتدائی دور میں جب بھی شیخ کے ہاں جانے کا ارادہ کرتا، اس دن روزہ رکھتا، پھر غسل کر کے حاضر خدمت ہوتا۔۔۔ بارہا ایسا بھی ہوا، مدرسہ کے دروازے تک پہنچ جاتا مگر شرم و حیا کی وجہ سے آگے نہ بڑھ سکتا اور وہیں سے لوٹ آتا اور اگر کبھی ہمت کر کے اندر داخل ہو جاتا تو بدن پر کپکپی کی کیفیت طاری ہو جاتی، ایسے میں اگر مجھے سوئی بھی چھو دی جاتی تو شاید اسے محسوس نہ کر پاتا۔۔۔ اگر کوئی مسئلہ درپیش ہوتا یا کسی اشکال کے بارے میں استفسار کرنا ہوتا تو حاضری کے وقت لب کشائی کی ضرورت ہی پیش نہ آتی، شیخ و مرشد از خود ان مسائل کی تشریح فرما دیتے۔۔۔ یہ معاملہ میرے ساتھ کئی بار ہوا، میں اکثر سوچا کرتا کہ اگر بالفرض اللہ تعالیٰ اس وقت اپنی مخلوق کی طرف کوئی رسول بھیج دے تو کیا میرے لیے اس سے بڑھ کر تعظیم ممکن ہوگی؟ میرے تصور میں بھی یہ بات نہ آتی کہ ایسا ممکن بھی ہے۔۔۔“

(قشیری، امام ابو القاسم عبدالکریم بن ہوازن، ۳۶۵ھ، رسالہ قشیریہ، مطبع مصطفیٰ البابی، مصر، ۱۹۵۹ء، صفحہ ۲۷)

امام قشیری پر ان کے شیخ استاذ ابو علی دقاق کی خاص نظر عنایت تھی، روحانی قرب کے علاوہ رشتہ داری کا تعلق بھی ہو گیا، شیخ دقاق نے ان کی لیاقت و قابلیت کے پیش نظر اپنی صاحبزادی فاطمہ کا عقد قشیری سے کر دیا تھا (تاریخ اسلام للذہبی، صفحہ ۱۷۱) حالاں کہ ان کے اپنے رشتہ داروں میں صالح نوجوانوں کی کمی نہ تھی۔۔۔

(یافعی، ابو عبداللہ محمد بن اسعد، ۷۶۸ھ، مرآة الجنان، دائرة المعارف، حیدرآباد دکن، جلد ۳، صفحہ ۹۱)

قشیری کہتے ہیں کہ اس قدر قرب کے باوجود کیا مجال کہ کبھی کسی قسم کے اعتراض کا دل میں خیال بھی پیدا ہوا ہو، یہاں تک کہ ان کا وصال ہو گیا۔۔۔ (رسالہ قشیریہ، صفحہ ۱۴۷)

شیخ دقاق کی وفات کے بعد امام عبدالرحمن سلمیٰ کی صحبت اختیار کی، یہاں تک کہ اہل خراسان نے ان کے علم و فضل کی بنا پر انھیں استاذ تسلیم کر لیا۔۔۔ (طبقات الشافعیة الكبرى، جلد ۳، صفحہ ۱۵۲)

جامعیت

امام قشیری نے اکابر اساتذہ کی صحبت اور اپنی خداداد ذہانت و قابلیت سے وہ کمال حاصل کیا کہ باید و شاید۔۔۔

وہ جامع شخصیت کے مالک تھے، ان کی ذات میں اس قدر گونا گوں اور متنوع علوم و فنون جمع ہو گئے تھے کہ کسی فرد واحد میں اتنے علوم کا جمع ہو جانا بظاہر ممکن دکھائی نہیں دیتا۔۔۔۔۔ وہ بلاشبہ اس شعر کے مصداق تھے:

لَيْسَ عَلَى اللَّهِ بِمُسْتَنْكَرٍ

أَنْ يَجْمَعَ الْعَالَمَ فِي وَاحِدٍ

”اللہ تعالیٰ کی قدرت کاملہ سے بعید نہیں کہ وہ تمام مخلوق کی خوبیاں ایک شخص میں جمع کر دے“۔۔۔۔۔

حافظ ابن اثیر (م ۶۳۰ھ) ان کی جلالتِ شان یوں بیان کرتے ہیں:

كَانَ إِمَامًا، فَقِيهًا، أُصُولِيًّا، مُفَسِّرًا، كَاتِبًا، ذَا فَضَائِلٍ جُمَّةٍ۔۔۔

(ابن اثیر، ابوالحسن علی بن ابی الکرم، الکامل فی التاریخ، بیروت، جلد ۱۰، صفحہ ۸۸)

”قشیری امام، فقیہ، اصولی، مفسر، کاتب اور گونا گوں اوصافِ حسنہ سے متصف تھے“۔۔۔۔۔

امام سبکی (م ۷۷۱ھ) رقم طراز ہیں:

كَانَ فَقِيهًا بَارِعًا، أُصُولِيًّا، مُحَقِّقًا، مُتَكَلِّمًا، سَنِيًّا مُحَدِّثًا، حَافِظًا، مُفَسِّرًا، مُقَنِّنًا، نَحْوِيًّا،

لُغَوِيًّا، أَدِيبًا، كَاتِبًا، شَاعِرًا، مَلِيحَ الْخَطِّ جَدًّا، شَجَاعًا، بَطَلًا، لَهُ فِي الْفِرَوسِيَّةِ وَاسْتِعْمَالِ

السَّلَاحِ الْآثَارُ الْجَمِيلَةُ، أَجْمَعَ الْمُسْلِمُونَ عَلَى أَنَّهُ سَيِّدُ زَمَانِهِ وَقُدْوَةٌ وَقْتِهِ وَبَرَكَةُ

الْمُسْلِمِينَ فِي ذَلِكَ الْعَصْرِ۔۔۔ (طبقات الشافعية الكبرى، جلد ۳، صفحہ ۱۵۱)

”آپ یگانہ روزگار فقیہ، اصولی، محقق، متکلم، عالی مرتبت محدث، حافظ، مفسر، مقنن، نحوی، ماہر لغات، لغت و

زبان پر دسترس رکھنے والے ادیب، کاتب اور شاعر تھے، خط میں بہت خوب صورتی اور نفاست تھی، بہادر، دلیر،

گھڑ سواری اور اسلحہ کے استعمال کے ماہر تھے (اور اس سلسلے میں ان مٹ نقوش ثبت کیے) آپ کے ہم عصر

اس بات پر متفق ہیں کہ وہ اپنے زمانہ کے سردار اور امام تھے، اہل اسلام کے لیے ان کا وجود سراسر باعثِ خیر و

برکت تھا“۔۔۔۔۔

الغرض علوم و فنون کا کوئی ایسا قابل ذکر شعبہ نہ تھا جس میں آپ کو یدِ طولیٰ حاصل نہ ہو۔۔۔۔۔

حضرت داتا گنج بخش کی گواہی

امام قشیری کے معاصر اور طریقت و تصوف کے تاج دار حضرت سیدنا داتا گنج بخش علی ہجویری قدس سرہ العزیز آپ

کے علم و فضل کی جامعیت و ہمہ گیریت کی یوں شہادت دیتے ہیں:

استاذ امام و زین الاسلام عبد الکریم ابوالقاسم بن ہوازن القشیریص اندر زمانِ خود بدیع بود و قدرش رفیع و منزلت بزرگ و معلوم است اهل زمانہ را از روزگار او و انواعِ فضلش اندر ہر فن، وی را لطائف بسیارست ---

(داتا گنج بخش، ابوالحسن علی بن عثمان ہجویری، کشف المحجوب، مرکز تحقیقات فارسی ایران و پاکستان، صفحہ ۱۵۰)
”استاذ و امام، زینتِ اسلام عبد الکریم بن ہوازن قشیری رحمۃ اللہ علیہ اپنے زمانے میں نادر الوجود اور رفیع القدر بزرگ ہیں، اہل زمانہ آپ کے علم و فضل، مقام و مرتبے اور محامد و مناقب سے پوری طرح آگاہ ہیں، ہر فن میں آپ کے بیان کردہ علمی لطائف و نکات بے شمار ہیں“ ---

قشیری کے ایک اور ہم عصر علی بن حسن الباخرزلی (م ۴۶۷ھ) اپنی تصنیف ”دمیۃ القصر“ میں بیان کرتے ہیں:

خارج فی احاطتہ بالعلوم علی الحد البشری --- (طبقات الشافعیۃ الکبریٰ، جلد ۳، صفحہ ۱۵۳)

فقر و تصوف

ظاہری علوم سے فراغت پا کر خانقاہ فقر و تصوف میں قدم رکھا اور اپنے مشائخ کے طریقہ کے مطابق خلقِ خدا کی رہنمائی، تطہیرِ قلوب اور صفائے باطن کا فریضہ انجام دیتے رہے۔۔۔ آپ نے راہِ تصوف پر گامزن ہونے والوں کی رہنمائی کے لیے ایک رسالہ تصنیف کیا، جسے رسالہ قشیریہ کے نام سے شہرتِ دوام اور مقبولیت خاص و عام حاصل ہے۔۔۔ اس تصنیف میں آپ نے جہاں تصوف کی اہمیت و ضرورت پر روشنی ڈالی، وہیں بڑی شدت کے ساتھ اس حقیقت کو واضح کیا کہ شریعتِ مطہرہ کی پاس داری کے بغیر تصوف و طریقت کی کوئی وقعت نہیں ہے۔۔۔ فرماتے ہیں:

الشَّرِيعَةُ أَمْرٌ بِالتَّزَامِ الْعُبُودِيَّةِ وَ الْحَقِيقَةُ مُشَاهَدَةُ الرَّبُّوبِيَّةِ فَكُلُّ شَرِيعَةٍ غَيْرِ مُؤَيَّدَةٍ
بِالْحَقِيقَةِ فَغَيْرُ مَقْبُولٍ وَ كُلُّ حَقِيقَةٍ غَيْرِ مُقَيَّدَةٍ بِالشَّرِيعَةِ فَغَيْرُ مَحْصُولٍ ---
(رسالہ قشیریہ، صفحہ ۴۶)

”شریعت نام ہے عبودیت کے التزام کا اور حقیقت نام ہے مشاہدہ ربوبیت کا۔۔۔ لہذا جس شریعت کو حقیقت

کی تائید حاصل نہ ہو، وہ غیر مقبول ہے اور جو حقیقت شریعت کی پابند نہیں، لا حاصل ہے۔۔۔۔۔
 فقر و تصوف میں آپ کے مقام و مرتبہ کے حوالے سے علامہ ذہبی رقم طراز ہیں:

وَ اَنْتَهَتْ اِلَيْهِ رِيَاْسَةُ التَّصَوُّفِ فِي زَمَانِهِ لِمَا آتَاهُ اللّٰهُ مِنَ الْاَهْوَالِ وَ الْمُجَاهِدَاتِ وَ تَرْبِيَةِ
 الْمُرِيْدِيْنَ وَ تَذْكِيرِهِمْ وَ عِبَارَاتِهِمْ الْعُدْبِيَّةَ، فَكَانَ عَدِيْمَ النَّظِيْرِ فِيْ ذٰلِكَ طَيِّبَ النَّفْسِ،
 لَطِيْفَ الْاِشَارَةِ، غَوَّاصًا عَلٰى الْمَعَانِي --- (تاریخ اسلام للذهبی، صفحہ ۱۷۲)

” (قشیری) اپنے زمانہ میں اقلیم تصوف کے بے تاج بادشاہ تھے۔۔۔۔۔ اللہ تعالیٰ نے آپ کو سخت ترین ریاضت و مجاہدہ
 کی ہمت ارزانی فرمائی، مریدین کی تربیت اور انھیں پسند و نصائح کرنے اور عمدہ عبارتوں کے بیان میں عدیم
 النظیر تھے۔۔۔۔۔ پاکیزہ نفس، نفیس اشارات و نکات کے ذریعے معانی کی تہ تک پہنچ جانے والے نکتہ رس تھے“
 آپ تصوف و طریقت کے اعلیٰ مرتبے پر فائز تھے کہ آپ کی نظر میں متاع دنیا کی کوئی حیثیت نہ تھی۔۔۔۔۔
 عارف کامل مولانا جامی رحمۃ اللہ تعالیٰ علیہ (م ۸۹۸ھ) تحریر کرتے ہیں:

”صاحب کشف الحجب فرماتے ہیں، میں نے ایک بار قشیری سے دریافت کیا کہ طریقت و تصوف میں آپ
 کے ابتدائی احوال کیا تھے؟ فرمایا: مجھے ایک بار گھر میں کھڑکی کے لیے ایک پتھر کی ضرورت پڑی، جس پتھر کو
 اٹھاتا وہ گوہر بن جاتا تو میں اسے پھینک دیتا“۔۔۔۔۔
 حضرت داتا صاحب فرماتے ہیں:

”اس کی وجہ یہ تھی کہ ان کے نزدیک گوہر اور پتھر دونوں برابر تھے، بلکہ ایک لحاظ سے وہ پتھر کو گوہر سے بہتر سمجھتے
 تھے۔۔۔۔۔ اس لیے کہ انھیں پتھر کی ضرورت تھی، گوہر سے دل چسپی نہ تھی“۔۔۔۔۔ (نفحات الانس، صفحہ ۲۸۸)

امام قشیری نے اپنی رضا کو رضائے الہی کے تابع کر دیا تھا، حضرت داتا گنج بخش علی ہجویری لکھتے ہیں کہ میں نے استاذ
 ابوالقاسم قشیری کو یہ فرماتے ہوئے سنا:

مرد ماں اندر فقر و غنا هر کسی سخن گفته اند و خود را چیزی اختیار کرده و من آن اختیار
 کنم کہ حق مرا اختیار کند و من را اند راں نگاه د ارد، اگر تونگر د اردم غافل و گزاشته نہ
 باشم و اگر د رویش د اردم حریص و معرض نباشم۔ (کشف المحجوب، صفحہ ۲۲)

” فقر و غنا کے بارے میں لوگوں کی مختلف آراء ہیں، کسی نے ایک چیز کو اختیار کیا، کسی نے دوسری کو، لیکن میں

وہ چیز اختیار کرتا ہوں جسے اللہ میرے لیے اختیار کرے اور جس حال میں مجھے رکھے، اگر صاحب دولت بنائے تو مجھے اپنی یاد سے غافل نہ کرے اور اگر فقیر رکھے تو حریص و نافرمان ہونے سے محفوظ رکھے۔۔۔

موعظت

تحصیل علم سے فراغت پا کر ترویج تصوف کے ساتھ آپ نے وعظ و نصیحت کے ذریعے تبلیغ دین کا کام سرانجام دینا شروع کیا۔۔۔ اس سلسلے میں آپ نے سنت نبوی ﷺ پر عمل پیرا ہو کر اس قرآنی حکم کو اپنا رہنما اصول بنایا:

أَدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ۔۔۔ (النحل، ۱۶: ۱۲۵)

”اپنے رب کے راستہ کی طرف (لوگوں کو) بلائیے، حکمت اور عمدہ نصیحت کے ساتھ۔۔۔“

اپنے شیخ حضرت ابوعلی دقاق کی حیات مبارکہ ہی میں مجالس وعظ کا آغاز کر دیا تھا۔۔۔ خود بیان کرتے ہیں:

”میں مسجد المطرز میں وعظ کیا کرتا تھا، ایک بار ”نسا“ جانے کا ارادہ کیا، شیخ سے اجازت لیتے ہوئے خیال آیا، کیا ہی اچھا ہو کہ میری عدم موجودگی میں شیخ میری جگہ وعظ فرما دیا کریں۔۔۔ یہ سوچ ہی رہا تھا کہ آپ نے از خود فرمایا:

”تمہاری جگہ میں وعظ کر دیا کروں گا۔۔۔“

کچھ دیر بعد مجھے حضرت کی علالت کی وجہ سے خیال آیا کہ ہفتہ میں دو دفعہ مجالس وعظ قائم کرنے میں آپ کو تکلیف ہوگی، ایک ہی بار مجلس ہو جائے تو بہتر ہے۔۔۔ اس پر آپ نے مجھے فرمایا:

”اگر دو دن نہ ہو سکا تو ہفتہ میں ایک دن وعظ کیا کروں گا۔۔۔ (رسالہ قشیریہ، صفحہ ۱۱۶)

● امام قشیری وعظ میں اپنے زمانہ کے امام تسلیم کیے جاتے تھے۔۔۔ خطیب بغدادی لکھتے ہیں:

كَانَ ثِقَّةً وَكَانَ يَقْصُ وَكَانَ حَسَنَ الْمَوْعِظَةِ وَ مَلِيحَ الْإِشَارَةِ۔ (تاریخ بغداد، جلد ۱، صفحہ ۸۲)

”آپ ثقہ اور واعظ خوش بیان تھے اور نفیس اشارات و نکات بیان کیا کرتے۔۔۔“

● سبکی لکھتے ہیں:

أَمَّا الْمَجَالِسُ فِي التَّدْكِيرِ..... أَجْمَعَ أَهْلُ الْعَصْرِ عَلَى أَنَّهُ عَدِيمُ النَّظِيرِ۔۔۔

(طبقات الشافعية الكبرى، جلد ۳، صفحہ ۱۵۳)

”آپ کی مجالس وعظ و نصیحت کے بارے میں آپ کے معاصرین کا اجماع ہے کہ آپ اس فن میں عدیم النظیر تھے“
 امام قشیری علیہ الرحمہ ایک بار مرو کے قاضی کی مجلس میں تشریف لے گئے۔۔۔ قاضی نے جوں ہی آپ کو دیکھا، اٹھ کھڑا ہوا اور اپنا تکیہ آپ کے بیٹھنے کے لیے پیش کیا، پھر کہا:

”لوگو! ایک سال میں حج کے لیے گیا، اتفاق سے اُس سال یہ امام کبیر بھی حج کے لیے گئے ہوئے تھے۔۔۔ اس سال کو ’سنة القضاة‘ کہا جاتا ہے، کیوں کہ اس سال دور دراز کے علاقوں سے چار سو قاضی اور امام حج کو آئے تھے۔۔۔ وہاں یہ سوال پیدا ہوا کہ اتنے جلیل القدر علماء و ائمہ میں سے حرم میں خطاب کون کرے؟ سب نے اس پر اتفاق کیا کہ استاذ ابوالقاسم قشیری ہی خطاب کے اہل ہیں۔۔۔ چنانچہ باتفاق آراء حرم شریف میں خطاب کا اعزاز آپ ہی کو حاصل ہوا“۔۔۔ (طبقات المفسرین، (حرف العین) صفحہ ۲۴۰)

● امام ذہبی، استاذ قشیری کے ایک معاصر علی بن حسن الباخزازی کی کتاب **دمیة القصر** کے حوالے سے لکھتے ہیں:

فَلَوْ قَرَعَ الصَّخْرَ بَسُوطِ تَحْذِيرِهِ لَدَابَّ، وَ لَوْ رُبَطَ ابْلِيسُ فِي مَجْلِسِهِ لَتَابَّ۔۔۔

(سیر اعلام النبلاء، جلد ۱۱، صفحہ ۲۸۸)

”اگر ان کا تازیانہ تقریر پتھر سے بھی ٹکرا جائے تو وہ موم بن جائے اور اگر شیطان ان کی مجلس میں باندھ دیا جائے تو تاب ہو جائے“۔۔۔

انہی خصوصیات کی بنا پر آپ کو فنِ خطابت و موعظت کا امام تسلیم کیا جاتا تھا۔ جیسا کہ امام یافعی (م ۶۸۷ھ) لکھتے ہیں:

أَمَّا مَجَالِسُ الْوُعْظِ وَ التَّدْكِيرِ فَهُوَ إِمَامُهَا الْمُنْفَرِدُ بِهَا۔۔۔

(مرآة الجنان، جلد ۳، صفحہ ۹۲)

”آپ وعظ و نصیحت کی مجالس کے ممتاز و یگانہ امام تھے“۔۔۔

بحیثیت محدث

گزشتہ سطور سے واضح و ظاہر ہے کہ امام قشیری جملہ علوم و فنون میں یکہ و طاق تھے، ہر چند کہ تصوف و طریقت کے حوالے سے ان کا زیادہ شہرہ تھا، تاہم بحیثیت محدث بھی ان کا مقام ممتاز و منفرد تھا۔۔۔ انھوں نے احمد بن محمد بن عمر الخفاف، محمد بن احمد بن عبدوس المکی، ابو نعیم عبد الملک بن حسن اسفرائینی، عبد الرحمن بن ابراہیم المزکی، محمد بن حسن بن فورک، حاکم ابو عبد اللہ بن البیع، محمد بن حسنین علوی اور ابو عبد الرحمن سلمی ایسے اکابر محدثین سے حدیث کا سماع کیا۔ (تاریخ بغداد، جلد ۱۱، صفحہ ۸۳)

علاوہ ازیں سفر حج کے موقع پر امام الحرمین کے والد شیخ ابو محمد الجوینی اور مشہور محدث احمد بن حسین البیہقی اور دیگر رفقاء کی معیت میں حجاز مقدس اور بغدادِ معلیٰ کے جلیل القدر محدثین سے سماعِ حدیث کا موقع ملا۔۔۔

(مفتاح السعادة، جلد ۱، صفحہ ۲۳۹/المنتظم، جلد ۱۶، صفحہ ۱۴۸)

● ۴۳۷ھ میں املا حدیث کے لیے باقاعدہ مجلس کا آغاز کیا۔۔۔

(طبقات الشافعية الكبرى، جلد ۳، صفحہ ۱۵۳)

● ۴۴۸ھ میں بغداد کا دورہ کیا، اس سے کوئی گیارہ سال پہلے رسالہ تصنیف کر چکے تھے۔۔۔ آپ کی اس معرکہ الآراء تصنیف کی شہرت اکنافِ عالم میں پہنچ چکی تھی۔۔۔ بغداد اس وقت عروس البلاد اور مرکز علم و عرفان تھا۔۔۔ تشنگانِ علم اور صاحبانِ فضل کا یہاں جم غفیر تھا۔۔۔ قشیری بغداد پہنچے تو طالبانِ حدیث نے آپ کی طرف رجوع کیا۔۔۔ خطیب بغدادی لکھتے ہیں:

قَدِمَ عَلَيْنَا فِي سَنَةِ ثَمَانٍ وَ أَرْبَعِينَ وَ أَرْبَع مِائَةٍ، وَ حَدَّثَ بِبَغْدَادٍ وَ كَتَبْنَا عَنْهُ وَ كَانَ ثِقَةً۔۔۔

(تاریخ بغداد، جلد ۱۱، صفحہ ۸۳)

”قشیری ۴۴۸ھ میں بغداد تشریف لائے اور حدیثوں کی روایت کی، ہم نے بھی ان سے حدیثیں لکھیں، آپ ثقہ تھے“۔۔۔

امام قشیری نے درسِ حدیث کا سلسلہ آخر عمر تک جاری رکھا۔۔۔ آپ کی کتب و تصانیف اور احادیث کی سماعت و قراءت کے لیے لوگ جوق در جوق آپ کے پاس حاضر ہوتے۔۔۔ آپ سے فیض یافتگان کی تعداد ہزاروں میں تھی۔

۴۱..... (طبقات المفسرين، (حرف العين) صفحہ ۲۴۰)

چند ممتاز تلامذہ کے اسماء درج ذیل ہیں:

تلامذہ

آپ کے صاحبزادے عبدالمعتم۔۔۔

پوتے ابوالاسعد ہبۃ الرحمن۔۔۔

ابوعبداللہ فراوی۔۔۔

زاہر شحامی۔۔۔

عبدالوہاب بن شاہ شاذیانی ---

وجیہ شحامی ---

عبدالجبار خواری ---

عبدالرحمن بن عبداللہ بگیری --- اور

قدیم محدثین میں سے ابوبکر خطیب بغدادی ---

(تاریخ اسلام، (۲۶۱ھ-۲۷۰ھ)، صفحہ ۱۷۳)

شادی

امام قشیری کی شادی، ان کے شیخ استاذ ابوعلی دقاق نے اپنی صاحب زادی فاطمہ سے کر دی تھی --- شیخ نے

ان کی بڑی اعلیٰ تربیت کی تھی ---

ابن العماد (م ۱۰۸۹ھ) لکھتے ہیں:

كَانَتْ كَبِيرَةَ الْقَدْرِ عَالِيَةَ الْأَسْنَادِ مِنْ عَوَابِدِ زَمَانِهَا..... ---

”آپ بڑی عالی قدر اور بلند مرتبہ اسناد کی مالک تھیں اور اپنے زمانہ کی عبادت گزار خواتین میں شمار ہوتی تھیں“ ---

انہوں نے ابو نعیم اسفرائینی، علوی، حاکم اور کئی دیگر محدثین سے حدیث کی روایت کی ہے --- نوے (۹۰) سال کی عمر

میں ذیقعدہ ۲۸۰ھ کو وصال فرمایا --- (شذرات الذهب، جلد ۳، صفحہ ۳۶۵)

اولاد امجاد

آپ کی بیوی فاطمہ کے لطن سے چھ (۶) صاحبزادے پیدا ہوئے --- (طبقات الشافعية الكبرى، جلد ۳، صفحہ ۱۵۵)

● ڈاکٹر محمد استعلامی کہتے ہیں:

”فاطمہ کے علاوہ ان کی ایک اور بیوی بھی تھیں، دونوں بیویوں سے اولاد میں چھ صاحبزادے اور پانچ

صاحبزادیاں تولد ہوئیں“ --- (عطاری، شیخ فرید الدین، ۶۲۰ھ، تذکرة الاولیاء، تعلیقات (ازدکتر محمد

استعلامی)، کتاب خانہ ملی، ایران، صفحہ ۸۷۲)

ظن غالب ہے کہ صاحبزادیاں دوسری بیوی کے لطن سے تھیں ---

امام قشیری کے تمام صاحبزادے عالم، فاضل، متقی اور اوصاف حمیدہ کے مالک تھے۔۔۔ صاحبزادوں کے اسماء گرامی یہ ہیں:

۱۔ ابو سعید عبد اللہ

یہ سب سے بڑے صاحبزادے تھے۔ (مرآة الجنان، جلد ۳، صفحہ ۱۲۱)
امام کبیر تھے۔۔۔ آپ کے اوصاف حمیدہ کا احاطہ کسی انسان کے بس میں نہیں۔۔۔ استاذ قشیری ان کی بہت عزت کرتے اور ان سے اپنے ہم عمروں کی طرح پیش آتے تھے۔۔۔ (شذرات الذهب، جلد ۳، صفحہ ۳۵۴)
ذہبی لکھتے ہیں:

كَانَ زَاهِدًا مَتَأَلِّهًا، مُتَصَوِّفًا، كَبِيرَ الْقَدْرِ، ذَا عِلْمٍ وَعِرْفَانٍ۔۔۔

(سیر اعلام النبلاء، جلد ۱۱، صفحہ ۶۷۲)

”آپ زاہد، عابد، صوفی، بڑی عزت و قدر والے اور صاحب علم و عرفان تھے“۔۔۔

اپنی والدہ سیدہ فاطمہ سے چار سال پہلے ذی قعدہ ۴۷۷ھ میں ساٹھ (۶۰) سال کی عمر میں وفات پائی۔۔۔
(شذرات الذهب، جلد ۳، صفحہ ۳۵۴)

۲۔ ابو سعید عبد الواحد

آپ عالم، فاضل اور صالح تھے (شذرات الذهب، جلد ۳، صفحہ ۴۰۱) آپ کا لقب ”رکن الاسلام“ ہے۔۔۔ بچپن ہی سے علم اور عبادت میں محو ہو گئے۔۔۔ تلاوت قرآن باقاعدگی سے کرتے۔۔۔ جامع منعی نیشاپور کے خطیب تھے۔۔۔ ہر جمعہ نیا پُر مغز خطبہ دیتے۔۔۔ آپ نیشاپور کے شیخ تھے۔۔۔
سمعانی کہتے ہیں:

”میں نے کسی شخص کو زہد و ورع اور اجتہاد میں ان سے بڑھ کر نہیں دیکھا۔۔۔ ولادت ۴۱۸ھ میں ہوئی جب

کہ وصال ۴۹۴ھ میں ہوا“۔۔۔

(طبقات الشافعية الكبرى، مطبوعہ دارالمعرفة بیروت، جلد ۳، صفحہ ۲۸۴)

۳۔ ابو منصور عبد الرحمن

بہت عمدہ سیرت، پرہیزگار اور فاضل تھے۔۔۔ ۴۲۶ھ میں پیدا ہوئے اور ۴۸۲ھ میں وفات پائی۔۔۔

(طبقات الشافعية، جلد ۳، صفحہ ۲۲۳)

۴۔ ابو نصر عبد الرحيم

امام، مناظر، مفسر، اديب، علامہ اور متکلم تھے۔ (شذرات الذهب، جلد ۴، صفحہ ۲۵)

علم و فضل میں اپنے والد کی مانند تھے۔۔۔ (شذرات الذهب، جلد ۳، صفحہ ۳۲۱)

۲۲ جمادی الآخرہ ۵۱۴ھ بروز جمعہ ضحوة کبریٰ کے وقت نیشاپور میں وصال ہوا۔ (مرآة الجنان، جلد ۳، صفحہ ۲۱۱)

ذہبی نے تاریخ وصال ۲۸ جمادی الآخرہ تحریر کی ہے۔۔۔ (سیر اعلام النبلاء، جلد ۱۲، صفحہ ۲۴۰)

۵۔ عبد الله

آپ صوفی، فاضل اور عابد تھے۔۔۔ ۵۲۱ھ میں وفات پائی۔ (طبقات الشافعية الكبرى، جلد ۴، صفحہ ۲۶۹)

۶۔ ابو المظفر عبد المنعم

۴۴۵ھ میں پیدا ہوئے اور ستاسی (۸۷) برس کی عمر میں سنہ ۵۳۲ھ میں وفات ہوئی۔۔۔ اکابر محدثین سے

حدیث روایت کی۔۔۔ (شذرات الذهب، جلد ۴، صفحہ ۹۹)

با ادب اولاد

امام قشیری کی اولاد نہایت مؤدب تھی۔۔۔ ان کے دل میں والد گرامی کا رعب و دبدبہ اور عظمت جاگزیں ہو چکی

تھی۔۔۔ ابن جوزی لکھتے ہیں:

”استاذ ابوالقاسم قشیری کے وصال کے بعد سال ہا سال تک ان کی اولاد میں سے کسی کو بھی تعظیم و احترام کی

وجہ سے ان کے مکان میں داخل ہونے اور ان کی کتابوں یا کپڑوں کو مس کرنے کی ہمت نہ ہو سکی۔۔۔

(المنتظم، جلد ۶، صفحہ ۱۴۹/البداية و النهاية، جلد ۸، صفحہ ۳۱۸)

صاحبزادے کی علالت اور دیدار الہی

ایک بار استاذ ابوالقاسم قشیری کے ایک صاحبزادے انتہائی بیمار ہو گئے، یہاں تک کہ بچنے کی کوئی امید باقی نہ

رہی، سخت پریشانی ہوئی، خواب میں اللہ تعالیٰ نے اپنی زیارت سے نوازا، آپ نے بیٹے کی بیماری کے بارے میں عرض کیا

تو اللہ تعالیٰ نے فرمایا:

”قرآن کریم کی جن آیات میں شفاء کا ذکر ہے، انھیں پڑھ کر دم کرو، ایک برتن پر لکھو اور دھو کر اس کا پانی

اسے پلاؤ۔۔۔

بیدار ہوئے تو تعمیل حکم بجالاتے ہوئے، صاحبزادے کو دم کیا اور پانی پلایا تو صحت یابی ہو گئی۔۔۔

آیاتِ شفا

قرآن کریم میں چھ (۶) آیاتِ شفاء ہیں:

(1)..... ﴿وَيَشْفِي صُدُورَ قَوْمٍ مُّؤْمِنِينَ ۝﴾ [التوبة: ۱۳]

”اور ایمان والوں کا جی ٹھنڈا کرے گا“۔۔۔

(2)..... ﴿وَشِفَاءٌ لِّمَا فِي الصُّدُورِ ۝﴾ [يونس: ۵۷]

”اور دلوں کی صحت ہے“۔۔۔

(3)..... ﴿فِيهِ شِفَاءٌ لِّلنَّاسِ ۝﴾ [النحل: ۶۹]

”جس میں لوگوں کی تن درستی ہے“۔۔۔

(4)..... ﴿وَنَنْزِلُ مِنَ الْقُرْآنِ مَا هُوَ شِفَاءٌ وَ

رَحْمَةٌ لِّلْمُؤْمِنِينَ ۝﴾ [الاسراء: ۸۲]

”اور ہم قرآن میں اتارتے ہیں وہ چیز جو ایمان والوں کے لیے شفا اور رحمت ہے“۔۔۔

(5)..... ﴿وَإِذَا مَرِضْتُ فَهُوَ يَشْفِينِي ۝﴾ [الشعراء: ۸۰]

”اور جب میں بیمار ہوں، تو وہی مجھے شفا دیتا ہے“۔۔۔

(6)..... ﴿قُلْ هُوَ لِلَّذِينَ آمَنُوا هُدًى وَ شِفَاءٌ ۝﴾ [فصلت: ۴۴]

”تم فرماؤ! وہ ایمان والوں کے لیے ہدایت اور شفا ہے“۔۔۔

(طبقات الشافعية الكبرى، جلد ۳، صفحہ ۱۵۲ / طبقات المفسرين، حرف العين، صفحہ ۳۲۰، ۲۴۱)

● سبکی لکھتے ہیں:

رَأَيْتُ كَثِيرًا مِنَ الْمَشَائِخِ يَكْتُبُونَ هَذِهِ الْآيَاتِ لِلْمَرِيضِ وَيُسْقَاهَا فِي الْإِنَاءِ طَالِبًا

لِلْعَافِيَةِ۔۔۔ (طبقات الشافعية الكبرى، جلد ۳، صفحہ ۱۵۲ / طبقات المفسرين، حرف العين، صفحہ ۳۲۰، ۲۴۱)

”میں نے بہت سے مشائخ کو دیکھا کہ وہ صحت یابی کے لیے یہ آیات لکھ کر مریض کو پلاتے ہیں“۔۔۔

دور ابتلاء و آزمائش

اہل اللہ پر بسا اوقات ابتلاء و آزمائش کا دور بھی آتا ہے۔۔۔ دین کی خاطر تکالیف برداشت کرنے پر اللہ تعالیٰ انہیں مزید درجات سے نوازتا ہے۔۔۔ امام قشیری پر بھی ایک ایسا دور آیا کہ ۴۴۰ھ سے ۴۵۵ھ کے درمیان کم و بیش دس پندرہ سال کا عرصہ صعوبتوں میں گزرا۔۔۔

یہ وہ زمانہ تھا، جب حکمرانوں کی دین دشمنی کی بنا پر علماء کو سخت مشکلات سے دوچار ہونا پڑا، یہاں تک کہ انہیں نقل مکانی پر مجبور کر دیا گیا۔۔۔ امام قشیری کو قید و بند کی صعوبتیں برداشت کرنا پڑیں اور بالآخر جبری نقل مکانی پر مجبور کیا گیا، تو آپ نیشاپور چھوڑ کر بغدادِ معلیٰ پہنچے۔۔۔ یہاں آپ کی ملاقات خلیفہ قائم بامر اللہ سے ہوئی۔۔۔ وہ بہت اعزاز و اکرام سے پیش آیا، ایک طویل عرصہ یہاں گزارنے کے بعد حرمین شریفین میں مقیم ہو گئے۔۔۔ حج کے بعد وطن واپس ہوئے، پھر کچھ عرصہ ”طوس“ میں قیام پذیر رہے، یہاں تک کہ الپ ارسلان برسر اقتدار آیا، تو علماء کے حق میں حالات سازگار ہو گئے، چنانچہ آپ نیشاپور تشریف لائے اور زندگی کے آخری دس سال نہایت عزت و احترام اور خوش حالی سے گزارے۔۔۔ (سیر اعلام النبلاء، جلد ۱۱، صفحہ ۴۸۹)

سیرت و اخلاق

امام قشیری صوفیہ کے امام تھے۔۔۔ وہ صاحب خلق عظیم نبی کریم علیہ التحیۃ والتسلیم کے اسوۂ حسنہ کے مطابق مجسمہ اخلاق تھے۔۔۔ ابن العمدار قم طراز ہیں:

كَانَ أَمْلَحَ خَلْقِ اللَّهِ وَ أَظْرَفَهُمْ شَمَائِلَ --- (شذرات الذهب، جلد ۳، صفحہ ۳۲۰)

”وہ مخلوق خدا میں سب سے زیادہ ظریف و بلج اخلاق و اطوار کے حامل تھے“۔۔۔

آپ جملہ علوم متداولہ میں یدِ طولیٰ کے ساتھ ساتھ فنونِ لطیفہ اور فنونِ حرب و ضرب میں کمال مہارت رکھتے تھے۔

ذوق شعر و سخن

امام قشیری کو شعر و سخن کے فن میں بھی دسترس حاصل تھی۔۔۔ ان کے اس وصف کو سبکی، ذہبی، یافعی، ابن العمدار، داؤدی، حافظ ابن کثیر، مولانا جامی اور شاہ عبدالعزیز محدث دہلوی وغیرہم سیرت نگاروں نے بطور خاص بیان کیا اور آپ کا نمونہ کلام پیش کیا ہے۔۔۔ آپ نے اپنی تصانیف میں اپنے اشعار کے ساتھ ساتھ دوسرے شعراء کے اشعار بھی درج کیے ہیں، جس سے ان کے ذوق شعر و سخن کا پتا چلتا ہے۔۔۔ ان کا اکثر کلام صوفیانہ ہے۔۔۔ بطور نمونہ چند اشعار پیش

کیے جاتے ہیں:

سَقَى اللّٰهُ وَقْتًا كُنْتُ اَخْلُوْ بِوَجْهِكُمْ
وَتَغْرُّ الْهَوٰى فِى رَوْضَةِ الْاُنْسِ ضَا حِكْ
اَقْمُنَا زَمَانًا وَالْعِيُوْنُ قَرِيْرَةٌ
وَاصْبَحْتُ يَوْمًا وَالْجُفُوْنُ سَوَافِكْ

(وفیات الاعیان، جلد ۳، صفحہ ۲۷/ البداية و النهاية، جلد ۸، صفحہ ۳۱۸/ نفحات الانس، صفحہ ۲۸۹)

”اللہ تعالیٰ اس وقت کو تروتازہ کرے جب میں تمہارے روبرو خلوت نشین ہوتا تھا اور انس و اپنائیت کے گلشن میں چاہت و محبت کے دانت تبسم ریز ہوتے۔۔۔

خوش حالی کا دور تھا تو ہم آنکھیں ٹھنڈی کیا کرتے اور آج یہ حال ہے کہ آنکھیں خوں ریز ہیں۔۔۔

اَلْبَدْرُ مِنْ وَجْهِكَ مَخْلُوْقٌ
وَالسَّحَرُ مِنْ طَرْفِكَ مَسْرُوْقٌ
يَا سَيِّدَا تَيْمَنِي حُبُّهُ
عَبْدُكَ عَنْ صَدِّكَ مَرْرُوْقٌ
(سیر اعلام النبلاء، جلد ۱۱، صفحہ ۲۸۹)

”چاند آپ کے چہرے (کی تجلی) سے پیدا ہوا اور نور سحر (گویا) آپ کی آنکھ سے چرایا گیا ہے، اے وہ

آقا! جس کی محبت نے مجھے متوالا بنا لیا ہے، آپ کا یہ غلام آپ کی بے رخی سے بہرہ یاب ہے۔۔۔

وَيَا مَنْ تَقَاصَرَ شُكْرِي عَنْ اَيَادِيهِ
وَ كَلَّ كُلُّ لِسَانٍ عَنْ مَعَالِيهِ
وَجُودُهُ لَمْ يَزَلْ فَرْدًا بِلَا شُبُّهِ
عَلَا عَنِ الْوَقْتِ مَا ضِيْبُهُ وَ اَتِيْبُهُ
جَلَالُهُ اَزَلِيٌّ لَا زَوَالَ لِنُهُ
وَ مُلْكُهُ دَائِمٌ لَا شَيْءٌ يَفْنِيْبُهُ

(طبقات الشافعية الكبرى، جلد ۳، صفحہ ۶-۱۵۵)

”اے وہ کہ جس کے عظیم احسانات و انعامات کے مقابل میرا شکر یہ ادا کرنا انتہائی کم تر و کوتاہ ہے اور ہرزبان جس کی بلندیوں کے بیان سے عاجز و گنگ ہے۔۔۔“

بلاشبہ جس کا وجود ہمیشہ سے یکتا و منفرد ہے، جو ماضی و مستقبل کی قید سے بالا ہے۔۔۔ اس کا جلال ازلی اور لازوال ہے اور اس کی سلطنت دائمی ہے، کوئی شے اسے فنا نہیں کر سکتی۔۔۔“

لَوْ كُنْتُ سَاعَةً بَيْنَنَا مَا بَيْنَنَا
وَشَهَدْتُ حِينَ نُكْرِرُ التَّوْدِيْعَا
أَيَقْنُتُ أَنْ مِنَ الدُّمُوعِ مُحَدَّثَا
وَعَلِمْتُ أَنَّ مِنَ الْحَدِيثِ دُمُوعَا
(البدایہ و النہایہ، جلد ۸، صفحہ ۳۱۸)

”اگر تو اس سے ہوتا جب ہمارے درمیان باہم ملاپ کی صورت و کیفیت تھی اور تو اس وقت موجود ہوتا جب ہم بار بار الوداع کہے جا رہے تھے تو تجھے یقین ہو جاتا کہ کوئی آنسوؤں سے بھی بات کرنے والا ہوتا ہے اور تو جان لیتا کہ کچھ باتیں آنسوؤں کی ترجمان ہوتی ہیں۔۔۔“

جَنِّبَانِي الْمَجُؤْنَ يَا صَاحِبِيَا
وَ اتْلُوا سُورَةَ الصَّلَاةِ عَلِيَا
قَدْ اجْبَنَّا لِزَا جِرِ الْعَقْلِ طَوْعَا
وَتَرَكْنَا حَدِيثَ سَلْمَى وَمِيَا
وَمُنِحْنَا لِمُوجِبِ الشَّرْعِ نَشْرَا
وَشَرَعْنَا لِمُوجِبِ الْهَوِ طِيَا

(طبقات الشافعية الكبرى، جلد ۳، صفحہ ۱۵۶/ طبقات المفسرين، حرف العين، صفحہ ۲۴۲)

”اے میرے ساتھیو! مجھے ہنسی مذاق سے دور رہنے دو، مجھے نماز میں پڑھی جانے والی کوئی سورت سناؤ۔۔۔ ہم نے عقل کی تنبیہ کو برضا و رغبت تسلیم کر لیا ہے اور سلمیٰ اور میا (مجازی مجاؤں) کا قصہ ترک کر دیا ہے۔۔۔ اللہ کی طرف

سے احسان کیا گیا ہے کہ ہم لہو و لعب کے اسباب کو چھوڑ کر شرعی احکام کی نشر و اشاعت کا فریضہ سرانجام دیتے ہیں“

وصال

امام قشیری رحمہ اللہ تعالیٰ نے ۱۶ ربیع الآخر ۴۶۵ھ، بروز اتوار، سورج طلوع ہونے سے پہلے نیشاپور میں وصال فرمایا۔۔۔ آپ کی تدفین ان کے شیخ و مرشد ابوعلی و قاق رحمہ اللہ تعالیٰ کے پہلو میں ہوئی۔ (وفیات الاعیان، جلد ۳، صفحہ ۲۰۷)

تب آپ کی عمر نوے (۹۰) سال تھی۔۔۔

ناقلین بیان کرتے ہیں کہ مرض الموت میں شدتِ علالت کے باوجود ایک بھی نماز قضا نہ ہوئی، تمام نمازیں کھڑے ہو کر ادا کرتے رہے۔۔۔ (طبقات الشافعیۃ الکبریٰ، جلد ۳، صفحہ ۱۵۵)

آپ کو کسی نے ایک گھوڑا ہدیہ کیا تھا، جس پر آپ سواری کرتے رہے۔۔۔ قشیری کا وصال ہوا تو گھوڑے نے کھانا پینا چھوڑ دیا اور صرف ایک ہفتہ کے بعد مر گیا۔۔۔

(حسین بن محمد الدیار الکبریٰ، ۹۲۶ھ، تاریخ الخمیس فی احوال انفس النفیس، بیروت، جلد ۲، صفحہ ۳۵۹ /
الکامل فی التاریخ، جلد ۱۰، صفحہ ۸۸ / سیر اعلام النبلاء، جلد ۱۱، صفحہ ۵۹۰ / المنتظم، جلد ۱۶، صفحہ ۱۴۹ / البدایہ و
النهاہیہ، جلد ۸، صفحہ ۳۱۸)

وصال کے بعد ابو تراب مراغی نے خواب میں آپ کو دیکھا کہ فرما رہے ہیں:

أَنَا فِي أَطْيَبِ عَيْشٍ وَ أَكْمَلِ رَاحَةٍ --- (تاریخ اسلام للذہبی، صفحہ ۱۷۶)

”میں بہت آرام سے پاکیزہ زندگی گزار رہا ہوں“۔۔۔

تصانیف

آپ صاحب تصانیف بزرگ ہیں۔۔۔ حضرت داتا گنج بخش علی ہجویری رحمۃ اللہ علیہ فرماتے ہیں:

اندر هر فن وی را لطائف بسیار ست و تصانیف نفیس جملہ با تحقیق و خداوند

تعالیٰ حال و زمان او را از حشو محفوظ گردانیده بود۔ (کشف المحجوب، صفحہ ۱۵۰)

”ہر فن میں آپ کے بیان کردہ علمی نکات و اشارات بے شمار ہیں اور آپ کی تمام تصانیف انتہائی نفیس اور

تحقیقی ہیں۔۔۔ اللہ تعالیٰ نے آپ کے باطنی احوال اور زبان کو حشو و زوائد سے پوری طرح محفوظ کیا ہے“۔۔۔

آپ نے متعدد تصانیف کیں۔۔۔ امام سبکی نے تیرہ (۱۳) کتابوں کے نام دیے ہیں:

| | |
|---|----|
| تفسیرِ کبیر | ۱ |
| الرسالہ (رسالہ قشیریہ کے نام سے مشہور) | ۲ |
| التحییر فی التذکیر | ۳ |
| آداب الصوفیة | ۴ |
| لطائف الاشارات (تفسیر قرآن) | ۵ |
| کتاب الجواهر | ۶ |
| عیون الاجوبة فی فنون الاسئلة | ۷ |
| کتاب المناجاة | ۸ |
| کتاب نکت اولی النهی | ۹ |
| کتاب نحو القلوب (کبیر) | ۱۰ |
| کتاب نحو القلوب (صغیر) | ۱۱ |
| احکام السماع | ۱۲ |
| اربعین فی الحدیث | ۱۳ |
| ان کتابوں کے نام لکھنے کے بعد امام سبکی نے ”و غیر ذلک“ کہہ کر اشارہ کیا ہے کہ ان کے علاوہ بھی آپ کی | |
| کئی تصانیف ہیں۔۔۔ (طبقات الشافعیہ، جلد ۳، صفحہ ۱۵۵) | |
| جناب اسماعیل پاشا بغدادی نے آپ کی مزید کتابوں کا ذکر کیا ہے: | |
| استفاضة المرادات | ۱۴ |
| بلغة المقاصد فی التصوف | ۱۵ |
| الفصول فی الاصول | ۱۶ |
| کتاب المعراج | ۱۷ |
| ناسخ الحدیث و منسوخه | ۱۸ |
| حیوة الارواح و الدلیل الی طریق الصلاح | ۱۹ |

۲۰ شکایۃ اهل السنة بحکایۃ ما نالهم من المحنة

۲۱ منشور الخطاب فی شهود الالباب

(اسماعیل پاشا بغدادی، ہدیۃ العارفین، مکتبۃ جعفری تبریزی، ۱۳۸۷ھ، جلد ۱، صفحہ ۲۰۸)

تفسیر کبیر غالباً آپ کی پہلی تصنیف ہے، جسے آپ نے ۴۱۶ھ سے پہلے تحریر کیا، اس تفسیر کا اصل نام ”التیسیر فی علم التفسیر“ ہے۔۔ (وفیات الاعیان، جلد ۳، صفحہ ۲۰۶) اس تفسیر کے بارے میں ابن خلکان (مصدر سابق)، امام یافعی (مرآة الجنان، جلد ۳، صفحہ ۹۱)، امام سبکی (طبقات الشافعیۃ الکبریٰ، جلد ۳، صفحہ ۱۵۵) وغیرہ علماء محدثین نے صراحت کی ہے:

وَهُوَ مِنْ أَجْوَدِ التَّفَاسِيرِ ---

”یہ سب تفاسیر میں سے عمدہ ہے“ ---

رسالہ قشیریہ

امام قشیری کی تصانیف میں ”الرسالہ“ کو خصوصی اہمیت حاصل ہے۔۔۔ یہ کتاب نہایت متبرک اور شہرہ آفاق تصنیف ہے۔۔۔ عام طور پر اسے ”رسالہ قشیریہ“ کہہ کر پکارا جاتا ہے مگر یوسف الیان سرکیس لکھتے ہیں:

”الرسالۃ فی رجال الطریقۃ“ اور ”الرسالۃ المبارکۃ“ کے نام سے معروف ہے۔۔۔

(یوسف الیان سرکیس، معجم المطبوعات العربیہ، مطبع سرکیس، مصر، صفحہ ۱۵۱۴)

یہ وہ متبرک و مسعود رسالہ ہے جس کے انوار و برکات کا صوفیہ کرام مشاہدہ کرتے چلے آئے ہیں۔۔۔

امام سبکی لکھتے ہیں:

الرسالۃ المشہورۃ المبارکۃ التی قیل : ما تكون فی بیت وینکب ---

(طبقات الشافعیہ، جلد ۳، صفحہ ۱۵۵)

”یہ مشہور اور مبارک رسالہ جس گھر میں موجود ہو، وہاں کوئی آفت نہیں آتی“ ---

علمی حلقوں نے اس رسالہ کو ہمیشہ قدر کی نگاہ سے دیکھا ہے اور اسے نصاب میں شامل رکھا ہے۔۔۔ سیدی وابی حضرت فقیہ اعظم مولانا ابوالخیر محمد نور اللہ نعیمی رحمہ اللہ تعالیٰ (م ۱۹۸۳ء) بھی اپنے خاص تلامذہ کو اس کا درس دیا کرتے تھے۔۔۔ آپ کو اپنے شیخ و مرشد حضرت صدرالافاضل مولانا سید محمد نعیم الدین مراد آبادی (م ۱۹۴۸ء) سے اس کی اجازت

حاصل تھی۔۔۔ آپ کی مصنف رسالہ امام قشیری تک متصل سندان کے مجموعہ اسناد ”ثبت نعیمی“ میں درج ہے۔

(صدر الافاضل، محمد نعیم الدین مراد آبادی، ثبت نعیمی، مراد آباد، صفحہ ۱۸)

رسالہ قشیریہ کے سنہ تصنیف اور اس کے مخاطبین کے بارے میں خود مصنف نے دیباچہ میں وضاحت کر دی ہے:

هذه رسالة كتبها الفقير الى الله تعالى عبد الكريم بن هوازن القشيري الى جماعة

الصوفية ببلدان الاسلام في سنة سبع و ثلاثين و اربع مائة۔۔۔ (رسالہ قشیریہ، صفحہ ۲)

”اس رسالہ کو اللہ تعالیٰ کے محتاج بندے عبد الکریم بن ہوازن قشیری نے ۴۳۷ھ میں اسلامی ممالک کے

صوفیہ کی جماعت کے نام تحریر کیا ہے۔۔۔

مقصد تصنیف کی بھی آپ نے وضاحت کر دی ہے، جس کا ما حاصل یہ ہے کہ آپ نے جب محسوس کیا کہ محققین صوفیہ کی رحلت کے بعد نام نہاد صوفیہ نے عبادت و طاعت میں انہماک کی جگہ اس کا استخفاف اور شریعت کی پیروی کے بجائے اس کی خلاف ورزی شروع کر دی ہے، تزکیہ و طہارتِ روح سے انہیں کوئی علاقہ نہیں رہا اور نفسانیت ان پر غالب آگئی ہے تو استاذ قشیری نے ضروری سمجھا کہ ایسا رسالہ پیش کیا جائے جس میں صوفیہ متقدمین کی تاب ناک سیرتوں کو بیان کیا جائے، جس سے ان کے عقائد، اخلاق، زہد و تقویٰ اور معاملات سے آگاہی ہو۔۔۔

کتاب ۵۴ ابواب اور متعدد فصول پر مشتمل ہے، جس میں صوفیہ کے عقائد، اقوال، سیرت و اخلاق، اصطلاحات تصوف، شریعت و حقیقت کی اہمیت، توبہ، مجاہدہ، تقویٰ، ورع، زہد، خاموشی، رجا، خوف، حزن، بھوک، خشوع و خضوع، مخالفت نفس، حسد، غیبت، یقین، صبر، مراقبہ، رضا، عبودیت، استقامت، اخلاص، صدق، ذکر، خلق، جود و سخا، ولایت، دعا، فقر، تصوف، آداب، صحبت، معرفت الہی، محبت، شوق، سماع، کرامات اولیاء اور خواب وغیرہ موضوعات پر سیر حاصل گفتگو کی ہے۔۔۔

کتاب کا آخری اور اہم باب ”وصیۃ للمریدین“ کے عنوان سے ہے۔۔۔ (رسالہ قشیریہ، صفحہ ۱۹۷)

اس میں طالبین و مریدین کے لیے پند و نصائح اور ہدایات درج ہیں، جنہیں چھوٹی چھوٹی فصلوں میں بیان کیا گیا ہے۔۔۔ دیگر باتوں کے علاوہ یہاں بھی بطور خاص آداب شریعت کی پاس داری کی تاکید ہے کہ یہی تمام صوفیہ متقدمین کا پیغام ہے۔۔۔ چناں چہ آپ فرماتے ہیں:

و بناء هذا الامر و ملاکہ علی حفظ آداب الشریعة و صون الید عن المد الی الحرام و

الشبهة و حفظ الحواس عن المحظورات و عد الانفاس مع الله تعالى عن الغفلات ---

(رساله قشیریہ، صفحہ ۲۰۳)

”تصوف کی تمام تر بنیاد اس پر ہے کہ آداب شریعت کی پاس داری کی جائے۔۔۔ حرام اور مشتبہ چیزوں سے ہاتھ کھینچ لیا جائے، حواس کو ناجائز اور ممنوع چیزوں سے بچایا جائے اور غفلتوں کو ترک کر کے اللہ تعالیٰ کی یاد میں مگن رہا جائے“
رسالہ قشیریہ کی مقبولیت اس امر سے بھی عیاں ہے کہ اس کی متعدد شروح لکھی گئیں، جن میں شیخ الاسلام زکریا انصاری (م ۹۱۰ھ) اور دو جلدوں پر مشتمل ملا علی قاری (م ۱۰۱۴ھ) کی شروح قابل ذکر ہیں۔۔۔

(کشف الظنون، جلد ۱، صفحہ ۳-۸۸۲)

